

யாக்கோபு

ஆசிரியர்

யாக்கோபு ஆவார். யாக்கோபு (1:1), இவர் எருசலேம் தேவாலயத்தில் முக்கியத் தலைவரும், இயேசு கிறிஸ்துவின் சகோதரனும் ஆவார். யாக்கோபு கிறிஸ்துவின் பல சகோதரர்களில் ஒருவராக இருந்தார், மத் 13:55. அனேகமாக பெயர்ப்பட்டியலில் முதலாவதாக வருவதால் மூத்தவராக இருக்கலாம். ஆரம்பத்தில் அவர் இயேசுவை நம்பவில்லை, மேலும் அவர் இயேசுவுக்கு சவால் விடுத்து, அவருடைய ஊழியத்தைத் தவறாக புரிந்துகொண்டார் (யோ 7:2-5). பின்னர் அவர் தேவாலயத்தில் மிகவும் முக்கியமானவராக ஆனார். கிறிஸ்து உயிர்த்தெழுந்த பிறகு காட்சியளித்த நபர்களில் தேர்ந்தெடுக்கப்பட்ட ஒருவராக இருந்தார் (1 கொரிந்தியர் 15:7), பவுல் அவரை தேவாலயத்தின் தூணாக அழைத்தார் (கலா 2:9).

எழுதப்பட்ட காலம் மற்றும் இடம்

ஏறக்குறைய கிபி. 40 முதல் 50 வரையான காலப்பகுதியில் எழுதப்பட்டது.

கிபி 50 ல் எருசலேம் கவுன்சிலுக்கு முன்னும், கிபி 70 தேவாலயத்தின் அழிவுக்கு முன்னதாக எழுதப்பட்டது.

யாருக்காக எழுதப்பட்டது
 அந்த கடிதத்தின் யாருக்காக
 எழுதப்பட்டதுகள், அனேகமாக யூதேயா
 மற்றும் சமாரியா முழுவதும் சிதறி
 இருந்த யூத விசுவாசிகளாக இருந்தனர்.
 யாக்கோபு ஆரம்பத்தில் “தேசங்களிடையே
 சிதறியிருந்த பன்னிரண்டு
 கோத்திரத்தாருக்கு” கொடுக்கப்பட்ட
 வாழ்த்துக்களை அடிப்படையாகக் கொண்டு
 கவனிக்கும்போது, இந்த பகுதிகள்
 யாக்கோபின் உண்மையான வாசகர்களின்
 இருப்பிடத்திற்கு வலுவான வாய்ப்புகள்
 ஆகும்.

எழுதப்பட்ட நோக்கம்

யாக்கோபின் பிரதானமான நோக்கத்தை
 அறிய யாக்கோபு 1:2, 4 ஐ பார்க்க வேண்டும்.
 அவருடைய ஆரம்ப வரிகளில், யாக்கோபு
 தன் வாசகர்களுக்கு கூறியது என்னவெனில்,
 எனது சகோதர சகோதரிகளே, நீங்கள்
 பலவித சோதனைகளை சந்திக்கும்போது,
 அதை சந்தோஷமாகக் கருதுங்கள்.
 ஏனென்றால், உங்கள் விசுவாசத்தின்
 பரீட்சையானது, விடாமுயற்சியை உண்டாக்கும்
 என்பதை நீங்கள் அறிவீர்கள் என்றார்.
 இந்த பத்தியானது, யாக்கோபின்
 வாசகர்கள் பல வகையான சோதனையை
 சந்தித்தனர் என்று குறிப்பிடுகிறது.
 யாக்கோபு, தேவனிடத்திலிருந்து

ஞானத்தைத் தொடர அவரது வாசகர்களை அழைத்தார் (1:5) இதனால் அவர்கள் தங்களது சோதனைகளில் மகிழ்ச்சியாக இருக்கமுடியும். யாக்கோபின் வாசகர்களில் சிலர் விசுவாசத்திலிருந்து வெகுதூரம் சென்று விட்டனர். யாக்கோபு, உலகத்தோடு நண்பர்களாக இருப்பதை எச்சரித்தார் (4:4), யாக்கோபு தேவன் அவர்களை உயர்த்தும்படி விசுவாசிகள் தாழ்மையுள்ளவர்களாக இருக்கும்படி கூறுகிறார். தேவனுக்கு முன் மனத்தாழ்மையாக இருத்தல் ஞானத்திற்கான ஒரு பாதை என்று கற்பிக்கிறார் (4:8-10).

மையக் கருத்து

உண்மையான விசுவாசம்

பொருளடக்கம்

1. யாக்கோபு உண்மையான மதத்தைப் பற்றிய அறிவுரைகள் — 1:1-27
2. உண்மையான விசுவாசம் நல்ல செயல்களால் நிரூபிக்கப்படுகிறது — 2:1-3:12
3. உண்மையான ஞானம் தேவனிடமிருந்து வருகிறது — 3:13-5:20

1 தேவனுக்கும் கர்த்தராகிய இயேசுகிறிஸ்துவிற்கும் ஊழியக்காரனாகிய யாக்கோபு, உலகமெங்கும் சிதறுண்டு வாழும் பன்னிரண்டு கோத்திரங்களுக்கும் வாழ்த்துதல் சொல்லி எழுதுகிறதாவது.

சோதனைகளும் விசுவாசத்தின்
பரீட்சையும்

² என் சகோதரர்களே, நீங்கள் பலவிதமான சோதனைகளில் சிக்கிக்கொள்ளும்போது,

³ உங்களுடைய விசுவாசத்தின் பரீட்சையானது சகிப்புத்தன்மையை உண்டாக்குமென்று அறிந்து, அதை மிகுந்த சந்தோஷமாக எண்ணுங்கள்.

⁴ நீங்கள் ஒன்றிலும் குறைவுள்ளவர்களாக இல்லாமல், தேறினவர்களாகவும் நிறைவுள்ளவர்களாகவும் இருப்பதற்காக, சகிப்புத்தன்மையானது தனது செயலைச் செய்துமுடிக்கட்டும்.

⁵ உங்களில் ஒருவன் ஞானத்தில் குறைவுள்ளவனாக இருந்தால், எல்லோருக்கும் பரிபூரணமாகக் கொடுக்கிறவரும் ஒருவரையும் கடிந்துகொள்ளாதவருமாகிய தேவனிடத்தில் கேட்கட்டும், அப்பொழுது அவனுக்குக் கொடுக்கப்படும்.

⁶ ஆனாலும் அவன் கொஞ்சம் கூட சந்தேகப்படாமல் விசுவாசத்தோடு கேட்கவேண்டும்; சந்தேகப்படுகிறவன் காற்றினால் அடிபட்டு அலைகிற கடலின் அலைக்கு ஒப்பாக இருக்கிறான்.

⁷ அப்படிப்பட்ட மனிதன், தான் கர்த்தரிடத்தில் எதையாவது பெறலாமென்று நினைக்காமல் இருப்பானாக.

⁸ ஏனென்றால், இருமனமுள்ளவன் தன்

வழிகளிலெல்லாம் நிலையற்றவனாக இருக்கிறான்.

⁹ ஏழ்மையான சகோதரன் தான் உயர்த்தப்பட்டதைக்குறித்து மேன்மைபாராட்டட்டும்.

¹⁰ ஐசுவரியவான் தான் தாழ்த்தப்பட்டதைக்குறித்து மேன்மைபாராட்டட்டும்; ஏனென்றால், அவன் புல்லின் பூவைப்போல ஒழிந்துபோவான்.

¹¹ சூரியன் கடும் வெயிலுடன் உதித்து, புல்லை உலர்த்தும்போது, அதின் பூ உதிர்ந்து, அதின் அழகான வடிவம் அழிந்துபோகும்; ஐசுவரியவானும் அப்படியே தன் வழிகளில் அழிந்துபோவான்.

¹² சோதனையைச் சகிக்கிற மனிதன் பாக்கியவான்; அவன் உத்தமன் என்று தெரிந்தபின்பு கர்த்தர், தம்மை நேசிக்கிறவர்களுக்கு வாக்குத்தத்தம் செய்யப்பட்ட ஜீவகிரீடத்தைப் பெறுவான்.

¹³ சோதிக்கப்படுகிற எவனும், நான் தேவனால் சோதிக்கப்படுகிறேன் என்று சொல்லாமல் இருப்பானாக; தேவன் தீமைகளினால் சோதிக்கப்படுகிறவர் இல்லை, ஒருவனையும் அவர் சோதிக்கிறவரும் இல்லை.

¹⁴ அவனவன் தன்தன் சொந்த ஆசையினாலே இழுக்கப்பட்டு, சிக்குண்டு, சோதிக்கப்படுகிறான்.

¹⁵ பின்பு ஆசையானது கர்ப்பந்தரித்து, பாவத்தைப் பெற்றெடுக்கும், பாவம்

பூரணமாகும்போது, மரணத்தைப்
பெற்றெடுக்கும்.

16 என் பிரியமான சகோதரர்களே,
ஏமாந்துபோகவேண்டாம்.

17 நன்மையான எந்த ஈவும் பூரணமான
எந்த வரமும் பரலோகத்திலிருந்து உண்டாகி,
ஒளிகளின் பிதாவினிடத்திலிருந்து இறங்கி
வருகிறது; அவரிடத்தில் எந்தவொரு
மாறுதலும், எந்தவொரு வேற்றுமையின்
நிழலும் இல்லை.

18 அவர் விருப்பம்கொண்டு தம்முடைய
படைப்புகளில் நாம் முதற்கனிகளாவதற்கு
நம்மைச் சத்தியவசனத்தினாலே
பெற்றெடுத்தார்.

வசனத்தின்படி செய்தல்

19 ஆகவே, என் பிரியமான சகோதரர்களே,
அனைவரும் கேட்கிறதற்கு விரைவாகவும்,
பேசுகிறதற்கு பொறுமையாகவும்,
கோபித்துக்கொள்கிறதற்குத் தாமதமாகவும்
இருக்கவேண்டும்;

20 மனிதனுடைய கோபம் தேவனுடைய
நீதியை நடப்பிக்கமாட்டாதே.

21 ஆகவே, நீங்கள் எல்லாவித பாவமான
அசுத்தங்களையும் கொடிய தீயகுணத்தையும்
அகற்றிவிட்டு, உங்களுடைய
உள்ளத்தில் நாட்டப்பட்டதாகவும்,
உங்களுடைய ஆத்துமாக்களை
இரட்சிக்க வல்லமையுள்ளதாகவும்

இருக்கிற திருவசனத்தைச் சாந்தமாக ஏற்றுக்கொள்ளுங்கள்.

22 அல்லாமலும், நீங்கள் உங்களை ஏமாற்றாதபடிக்குத் திருவசனத்தைக் கேட்கிறவர்களாக மாத்திரமல்ல, அதின்படி செய்கிறவர்களாகவும் இருங்கள்.

23 ஏனென்றால், ஒருவன் திருவசனத்தைக்கேட்டும் அதின்படி செய்யாதவனானால், கண்ணாடியிலே தன் முகத்தைப் பார்க்கிற மனிதனுக்கு ஒப்பாக இருப்பான்;

24 அவன் தன்னைத்தானே பார்த்து, அந்த இடத்தைவிட்டுப் போனவுடனே, தன் சாயல் என்னவென்பதை மறந்துவிடுவான்.

25 ஆனால், சுதந்திரம் கொடுக்கிற பூரணப்பிரமாணத்தை உற்றுப்பார்த்து, அதிலே நிலைத்திருக்கிறவன் கேட்கிறதை மறக்கிறவனாக இல்லாமல், அதைச் செய்கிறவனாக இருப்பதினால் அவன் பாக்கியவானாக இருப்பான்.

26 உங்களில் ஒருவன் தன் நாக்கை அடக்காமல், தன் இருதயத்தை ஏமாற்றி, தன்னை தேவபக்தியுள்ளவனென்று நினைத்தால் அவனுடைய தேவபக்தி வீணாயிருக்கும்.

27 திக்கற்ற பிள்ளைகளும், விதவைகளும் படுகிற பாடுகளிலே அவர்களை விசாரிக்கிறதும், உலகத்தால் கறைபடாதபடிக்குத் தன்னைக் காத்துக்கொள்ளுவதே பிதாவாகிய

தேவனுக்குமுன்பாக குற்றமில்லாத
சுத்தமான பக்தியாக இருக்கிறது.

அத்தியாயம் 2

செல்வந்தனையும், ஏழைகளையும் சமமாக
நடத்துதல்

¹ என் சகோதரர்களே, மகிமையுள்ள
நம்முடைய கர்த்தராகிய இயேசுகிறிஸ்துவை
விசுவாசிக்கிற நீங்கள் ஒரு சிலரை
பட்சபாதத்துடன் நடத்தாதிருங்கள்.

² ஏனென்றால், பொன்மோதிரமும் அழகான
ஆடையும் அணிந்திருக்கிற ஒரு மனிதனும்,
கந்தையான ஆடை அணிந்திருக்கிற
ஒரு ஏழ்மையானவனும் உங்களுடைய
ஆலயத்திற்கு வரும்போது,

³ அழகான ஆடை அணிந்திருந்தவனைப்
பார்த்து: ஐயா இந்த நல்ல இடத்தில்
உட்காருங்கள் என்றும்; ஏழ்மையானவனைப்
பார்த்து: நீ அங்கே நில்லு, அல்லது இங்கே
என் காலடியிலே உட்காரு என்றும் நீங்கள்
சொன்னால்,

⁴ உங்களுக்குள்ளே பட்சபாதத்துடன், தகாத
சிந்தனைகளோடு தீர்ப்பளிக்கிறவர்களாக
இருப்பீர்களல்லவா?

⁵ என் பிரியமான சகோதரர்களே,
கேளுங்கள்; தேவன் இந்த உலகத்தின்
ஏழ்மையானவர்களை விசுவாசத்தில்
ஐசுவரியவான்களாகவும், தம்மிடத்தில்

அன்பு செலுத்துகிறவர்களுக்குத்
தாம் வாக்குத்தத்தம் செய்த
ராஜ்யத்தைச் சுதந்தரிக்கிறவர்களாகவும்
தெரிந்துகொள்ளவில்லையா?

6 நீங்களோ ஏழைகளை அவமதிக்கிறீர்கள்.
செல்வந்தர்களல்லவோ உங்களை
ஒடுக்குகிறார்கள்? அவர்களல்லவோ
உங்களை நீதிமன்றத்திற்கு இழுக்கிறார்கள்?

7 உங்களுக்குக் கொடுக்கப்பட்ட
நல்ல நாமத்தை அவர்களல்லவோ
நிந்திக்கிறார்கள்?

8 உன்னிடத்தில் நீ அன்பு
செலுத்துகிறதுபோல மற்றவனிடத்திலும்
அன்புசெலுத்துவாயாக என்று
வேதவாக்கியம் சொல்லுகிற
ராஜரீகப்பிரமாணத்தை நீங்கள்
நிறைவேற்றினால் நன்மைசெய்வீர்கள்.

9 நீங்கள் பட்சபாதமுள்ளவர்களாக
இருந்தால், பாவம்செய்து, மீறினவர்களென்று
நியாயப்பிரமாணத்தினாலே
நியாயந்தீர்க்கப்படுவீர்கள்.

10 எப்படியென்றால், ஒருவன்
நியாயப்பிரமாணம் முழுவதையும்
கைக்கொண்டிருந்தும், ஒன்றிலே தவறினால்
எல்லாவற்றிலும் குற்றவாளியாக இருப்பான்.

11 ஏனென்றால், விபசாரம்
செய்யாதிருப்பாயாக என்று சொன்னவர்
கொலை செய்யாதிருப்பாயாக
என்றும் சொன்னார்; ஆதலால், நீ

விபசாரம் செய்யாமலிருந்தும் கொலை செய்தாயானால் நியாயப்பிரமாணத்தை மீறினவனாவாய்.

12 சுதந்திரப்பிரமாணத்தினால் நியாயத்தீர்ப்பு அடையப்போகிறவர்களாக அதற்கேற்றபடி பேசி, அதற்கேற்றபடி செய்யுங்கள்.

13 ஏனென்றால், இரக்கம் செய்யாதவனுக்கு இரக்கமில்லாத நியாயத்தீர்ப்பு கிடைக்கும்; நியாயத்தீர்ப்புக்குமுன்பாக இரக்கம் மேன்மைபாராட்டும்.

விசுவாசம் இல்லாத செயல்கள்

14 என் சகோதரர்களே, ஒருவன் தனக்கு விசுவாசம் உண்டென்று சொல்லியும், செயல்களில்லாதவனாக இருந்தால் அவனுக்குப் பயன் என்ன? அந்த விசுவாசம் அவனை இரட்சிக்குமா?

15 ஒரு சகோதரனாவது சகோதரியாவது, ஆடையில்லாமலும், அனுதின ஆகாரமில்லாமலும் இருக்கும்போது,

16 உங்களில் ஒருவன் அவர்களைப் பார்த்து: நீங்கள் சமாதானத்தோடு போங்கள், குளிர்காய்ந்து பசியாற்றிக்கொள்ளுங்கள் என்று சொல்லியும், சரீரத்திற்கு வேண்டியவைகளை அவர்களுக்குக் கொடுக்காவிட்டால் பயன் என்ன?

17 அப்படியே விசுவாசமும் செயல்களில்லாதிருந்தால் அது

தன்னிலேதானே உயிரில்லாததாக இருக்கும்.

18 ஒருவன்: உனக்கு விசுவாசமுண்டு, எனக்கு செயல்களும் உண்டு; செயல்களில்லாமல் உன் விசுவாசத்தை எனக்குக் காண்பி, நான் என் விசுவாசத்தை என் செயல்களினாலே உனக்குக் காண்பிப்பேன் என்பானே.

19 தேவன் ஒருவர் உண்டென்று விசுவாசிக்கிறாய், அப்படிச் செய்கிறது நல்லதுதான்; பிசாசுகளும் விசுவாசித்து, நடுங்குகின்றன.

20 வீணான மனிதனே, செயல்களில்லாத விசுவாசம் உயிரில்லாதது என்று நீ அறியவேண்டுமா?

21 நம்முடைய தகப்பனாகிய ஆபிரகாம் தன் மகன் ஈசாக்கைப் பலிபீடத்தின்மேல் வைக்கும்போது, செயல்களினாலே அல்லவோ நீதிமானாக்கப்பட்டான்?

22 விசுவாசம் அவனுடைய செயல்களோடுகூட முயற்சிசெய்து, செயல்களினாலே விசுவாசம் பூரணப்பட்டதென்று பார்க்கிறாயே.

23 அப்படியே ஆபிரகாம் தேவனை விசுவாசித்தான், அது அவனுக்கு நீதியாக எண்ணப்பட்டது என்கிற வேதவாக்கியம் நிறைவேறியது; அவன் தேவனுடைய நண்பன் எனப்பட்டான்.

24 ஆதலால், மனிதன் விசுவாசத்தினால் மாத்திரமல்ல, செயல்களினாலேயும்

நீதிமானாக்கப்படுகிறான் என்று நீங்கள் பார்க்கிறீர்களே.

²⁵ அந்தப்படி ராகாப் என்னும் வேசியும் தூதர்களை ஏற்றுக்கொண்டு வேறுவழியாக அனுப்பிவிட்டபோது, செயல்களினாலே அல்லவோ நீதியுள்ளவளாக்கப்பட்டாள்?

²⁶ அப்படியே, ஆவியில்லாத சரீரம் உயிரில்லாததாக இருக்கிறதுபோல, செயல்களில்லாத விசுவாசமும் உயிரில்லாததாக இருக்கிறது.

அத்தியாயம் 3

நாக்கை அடக்குதல்

¹ என் சகோதரர்களே, அதிக தண்டனையை அடைவோம் என்று அறிந்து, உங்களில் அநேகர் போதகர்களாகாதிருங்கள்.

² நாம் எல்லோரும் அநேக காரியங்களில் தவறுகிறோம்; ஒருவன் சொல் தவறாதவனானால் அவன் பூரணமனிதனும், தன் சரீரம் முழுவதையும் கடிவாளத்தினாலே அடக்கிக்கொள்ளக்கூடியவனுமாக இருக்கிறான்.

³ பாருங்கள், குதிரைகள் நமக்குக் கீழ்ப்படியும்படிக்கு அவைகளின் வாய்களில் கடிவாளம்போட்டு, அவைகளுடைய முழுச்சரீரத்தையும் திருப்பி நடத்துகிறோம்.

⁴ கப்பல்களையும் பாருங்கள், அவைகள் மகா பெரியவைகளாக இருந்தாலும்,

கடுங்காற்றுகளால் அடிபட்டாலும், அவைகளை நடத்துகிறவன் போகும்படியோசிக்கும் இடம் எதுவோ அந்த இடத்திற்கு நேராக மிகவும் சிறிதான சுக்கானாலே திருப்புகிறான்.

⁵ அப்படியே, நாக்கானதும் சிறிய உறுப்பாக இருந்தும் பெருமையானவைகளைப் பேசும். பாருங்கள், சிறிய நெருப்பு எவ்வளவு பெரிய காட்டைக் கொளுத்திவிடுகிறது!

⁶ நாக்கும் நெருப்புத்தான், அது அநீதி நிறைந்த உலகம் போன்றது; நம்முடைய உறுப்புகளில் நாக்கானது முழுச்சரீரத்தையும் கறைப்படுத்தி, வாழ்க்கை சக்கரத்தைக் கொளுத்திவிடுகிறதுதாக்கவும், நரக அக்கினியினால் கொளுத்தப்படுகிறதுதாக்கவும் இருக்கிறது!

⁷ எல்லாவிதமான மிருகங்கள், பறவைகள், ஊரும் பிராணிகள், நீரில்வாழும் உயிரினங்கள் ஆகிய இவைகள் மனிதர்களால் அடக்கப்படும், அடக்கப்பட்டதும் உண்டு.

⁸ நாக்கை அடக்க ஒரு மனிதனாலும் முடியாது; அது அடங்காத பொல்லாங்கு உள்ளதும், மரணத்திற்கு ஏதுவான விஷம் நிறைந்ததுமாக இருக்கிறது.

⁹ அதினாலே நாம் பிதாவாகிய தேவனைத் துதிக்கிறோம்; தேவனுடைய சாயலின்படி உண்டாக்கப்பட்ட மனிதர்களை அதினாலேயே சபிக்கிறோம்.

10 துதித்தலும் சபித்தலும் ஒரே வாயிலிருந்து புறப்படுகிறது. என் சகோதரர்களே, இப்படி இருக்கக்கூடாது.

11 ஒரே ஊற்றுக்கண்ணிலிருந்து தித்திப்பும் கசப்புமான தண்ணீர் சுரக்குமா?

12 என் சகோதரர்களே, அத்திமரம் ஒலிவப்பழங்களையும், திராட்சைச்செடி அத்திப்பழங்களையும் கொடுக்குமா? அப்படியே உவர்ப்பான நீருற்றுத் தித்திப்பான தண்ணீரைக் கொடுக்காது.

இரண்டுவிதமான ஞானம்

13 உங்களில் ஞானியும் விவேகியுமாக இருக்கிறவன் எவனோ, அவன் ஞானத்திற்குரிய சாந்தத்தோடு தன் செயல்களை நல்ல நடக்கையினாலே காண்பிக்கவேண்டும்.

14 உங்களுடைய இருதயத்திலே கசப்பான வைராக்கியத்தையும் விரோதத்தையும் வைத்தீர்களானால், நீங்கள் பெருமைபாராட்டவேண்டாம்; சத்தியத்திற்கு விரோதமாகப் பொய் சொல்லாமலிருங்கள்.

15 இப்படிப்பட்ட ஞானம் பரத்திலிருந்து இறங்கிவருகிற ஞானமாக இல்லாமல், உலக சம்பந்தமானதும், ஜென்ம சுபாவத்திற்குரியதாகவும், பேய்த்தனத்திற்குரியதுமாகவு இருக்கிறது.

16 வைராக்கியமும், விரோதமும் எங்கே உண்டோ, அங்கே கலகமும் எல்லாத்

தீயச்செய்கைகளுமுண்டு.

17 பரத்திலிருந்து வருகிற ஞானமோ முதலாவது சுத்தமுள்ளதாகவும், பின்பு சமாதானமும் சாந்தமும், அன்புமிக்கதாகவும், இரக்கத்தாலும் நற்கனிகளாலும் நிறைந்ததாகவும், பட்சபாதமில்லாததாகவும், மாயமில்லாததாகவும் இருக்கிறது.

18 நீதியாகிய கனியானது சமாதானத்தை நடப்பிக்கிறவர்களாலே சமாதானத்திலே விதைக்கப்படுகிறது.

அத்தியாயம் 4

தேவனுக்குக் கீழ்ப்படிந்திருங்கள்

1 உங்களுக்குள்ளே வாக்குவாதங்களும் சண்டைகளும் எதினாலே வருகிறது; உங்களுடைய அவயவங்களிலே போர்செய்கிற ஆசைகளினாலல்லவா?

2 நீங்கள் ஆசைப்பட்டும் உங்களுக்குக் கிடைக்கவில்லை; நீங்கள் கொலைசெய்தும், பொறாமையுள்ளவர்களாக இருந்தும், அடையக்கூடாமல் போகிறீர்கள்; நீங்கள் சண்டையும், யுத்தமும் செய்தும், நீங்கள் விண்ணப்பம்செய்யாமல் இருக்கிறதினாலே, உங்களுக்குக் கிடைப்பதில்லை.

3 நீங்கள் விண்ணப்பம்செய்தும், உங்களுடைய ஆசைகளை நிறைவேற்றும்படி செலவழிக்கவேண்டும் என்று தவறான

நோக்கத்தோடு விண்ணப்பம்செய்கிறதினால், பெற்றுக்கொள்ளாமல் இருக்கிறீர்கள்.

4 விபசாரக்காரர்களே, விபசாரிகளே, உலக நட்பு தேவனுக்கு விரோதமான பகையென்று உங்களுக்குத் தெரியாதா? ஆகவே, உலகத்திற்கு நண்பனாக இருக்கவிரும்புகிறவன் தேவனுக்குப் பகைஞனாகிறான்.

5 நம்மில் வாசமாக இருக்கிற ஆவியானவர் நம்மிடத்தில் வைராக்கிய வாஞ்சையாக இருக்கிறாரென்று வேதவாக்கியம் வீணாகச் சொல்லுகிறதென்று நினைக்கிறீர்களா?

6 அவர் அதிகமான கிருபையை அளிக்கிறாரே. ஆதலால் தேவன் பெருமையுள்ளவர்களுக்கு எதிர்த்து நிற்கிறார், தாழ்மையுள்ளவர்களுக்கோ கிருபை அளிக்கிறாரென்று சொல்லியிருக்கிறது.

7 ஆகவே, தேவனுக்குக் கீழ்ப்படிந்திருங்கள்; பிசாசுக்கு எதிர்த்து நில்லுங்கள், அப்பொழுது அவன் உங்களைவிட்டு ஓடிப்போவான்.

8 தேவனிடத்தில் சேருங்கள், அப்பொழுது அவர் உங்களிடம் சேருவார். பாவினளே, உங்களுடைய கைகளைச் சுத்திகரியுங்கள்; இருமனமுள்ளவர்களே, உங்களுடைய இருதயங்களைப் பரிசுத்தம் செய்யுங்கள்.

9 நீங்கள் துயரப்பட்டுப் புலம்பி அழுங்கள்; உங்களுடைய சிரிப்பு புலம்பலாகவும், உங்களுடைய சந்தோஷம் துயரமாகவும்

மாறட்டும்.

10 கர்த்தருக்கு முன்பாகத்
தாழ்மைப்படுங்கள், அப்பொழுது அவர்
உங்களை உயர்த்துவார்.

11 சகோதரர்களே, ஒருவருக்கொருவர்
விரோதமாகப் பேசாதிருங்கள்;
சகோதரனுக்கு விரோதமாகப் பேசி, தன்
சகோதரனைக் குற்றப்படுத்துகிறவன்
நியாயப்பிரமாணத்திற்கு விரோதமாகப்
பேசி நியாயப்பிரமாணத்தைக்
குற்றப்படுத்துகிறான்; நியாயப்பிரமாணத்தைக்
குற்றப்படுத்தினால், நீ நியாயப்பிரமாணத்தின்படி
செய்கிறவனாக இல்லாமல், அதற்கு
நியாயாதிபதியாக இருப்பாய்.

12 நியாயப்பிரமாணத்தைக் கொடுத்தவரும்
ஒருவரே, அவரே இரட்சிக்கவும்
அழிக்கவும் வல்லவர்; மற்றவனைக்
குற்றப்படுத்துகிறதற்கு நீ யார்?

நாளையதினத்தைக்குறித்து
பெருமைகொள்ளாதல்

13 மேலும், நாங்கள் இன்றைக்கு அல்லது
நாளைக்கு இந்த பட்டணத்திற்குச் சென்று,
அங்கே ஒரு வருடம் தங்கி, வியாபாரம்
செய்து, பணம் சம்பாதிப்போம் என்று
சொல்லுகிறவர்களே, கேளுங்கள்.

14 நாளைக்கு நடப்பது உங்களுக்குத்
தெரியாதே. உங்களுடைய ஜீவன்
எப்படிப்பட்டது? கொஞ்சக்காலம்தோன்றி,

பின்பு காணாமற்போகிற புகையைப்போல இருக்கிறதே.

¹⁵ ஆதலால்: தேவனுக்கு விருப்பமானால், நாங்களும் உயிரோடிருந்தால், இன்னின்னதைச் செய்வோம் என்று சொல்லவேண்டும்.

¹⁶ இப்பொழுது உங்களுடைய பிடிவாதங்களில் பெருமைகொள்கிறீர்கள்; இப்படிப்பட்ட பெருமையெல்லாம் தீமையாக இருக்கிறது.

¹⁷ ஆதலால், ஒருவன் நன்மைசெய்ய அறிந்தவனாக இருந்தும், அதைச் செய்யாமல்போனால், அது அவனுக்குப் பாவமாக இருக்கும்.

அத்தியாயம் 5

செல்வந்தர்களின் பெருந்துன்பங்கள்

¹ செல்வந்தர்களே, கேளுங்கள், உங்கள்மேல் வரும் பெருந்துன்பங்களினிமித்தம் அலறி அழுங்கள்.

² உங்களுடைய செல்வம் அழிந்து, உங்களுடைய ஆடைகள் அந்து பூச்சிகளால் வீணாகப்போனது.

³ உங்களுடைய பொன்னும் வெள்ளியும் துருப்பிடித்தது; அவைகளிலுள்ள துரு உங்களுக்கு விரோதமாக சாட்சியாக இருந்து, அக்கினியைப்போல உங்களுடைய

சரீரத்தை உண்ணும். கடைசிநாட்களிலே பொக்கிஷத்தைச் சேர்த்தீர்கள்.

4 இதோ, உங்களுடைய வயல்களை அறுவடைசெய்த வேலைக்காரர்களுடைய கூலியை நீங்கள் அநியாயமாகப் பிடித்து வைத்ததினால் அது கூக்குரலிடுகிறது; அறுவடைசெய்தவர்களுடைய கூக்குரல் சேனைகளுடைய கர்த்தரின் செவிகளைச் சென்றடைந்தது.

5 பூமியிலே நீங்கள் சொகுசாக வாழ்ந்து, சுகபோகத்தில் உழன்றீர்கள்; கொழுத்தவைகளை அடிக்கும்நாளில் நடக்கிறதுபோல உங்களுடைய இருதயங்களைப் போஷித்தீர்கள்.

6 நீதிமானை நீங்கள் தண்டனைக்குள்ளாகத் தீர்த்துக் கொலைசெய்தீர்கள்; அவன் உங்களிடம் எதிர்த்து நிற்கவில்லை.

பெருந்துன்பத்தின்கீழ் பொறுமை

7 இப்படியிருக்க, சகோதரர்களே, கர்த்தருடைய வருகைவரை நீடிய பொறுமையாக இருங்கள். இதோ, பயிரிடுகிறவன் பூமியின் நற்கனியை அடையவேண்டும் என்று, முன்மாரியும், பின்மாரியும் வரும்வரை, நீடிய பொறுமையோடு காத்திருக்கிறான்.

8 நீங்களும் நீடிய பொறுமையோடு இருந்து, உங்களுடைய இருதயங்களை

உறுதிப்படுத்துங்கள்; கர்த்தரின் வருகை சமீபமாக இருக்கிறது.

9 சகோதரர்களே, நீங்கள் நியாயந்தீர்க்கப்படாதபடிக்கு ஒருவருக்கொருவர் விரோதமாக குறைசொல்லாதிருங்கள்; இதோ, நியாயாதிபதி வாசற்படியில் நிற்கிறார்.

10 என் சகோதரர்களே, கர்த்தருடைய நாமத்தினாலே பேசின தீர்க்கதரிசிகளைத் துன்பப்படுத்துவதற்கும், நீடிய பொறுமைக்கும் உதாரணமாக வைத்துக்கொள்ளுங்கள்.

11 இதோ, பொறுமையாக இருக்கிறவர்களை பாக்கியவான்கள் என்கிறோமே! யோபின் பொறுமையைக்குறித்து கேள்விப்பட்டிருக்கிறீர்கள்; கர்த்தருடைய செயலின் முடிவையும் பார்த்திருக்கிறீர்கள்; கர்த்தர் மிகுந்த உருக்கமும், இரக்கமும் உள்ளவராக இருக்கிறாரே.

12 குறிப்பாக, என் சகோதரர்களே, வானத்தின்பேரிலாவது, பூமியின்பேரிலாவது, வேறு எதன்மீதும் சத்தியம் செய்யாமலிருங்கள்; நீங்கள் தண்டனைக்குள்ளாகத் தீர்க்கப்படாதபடிக்கு உள்ளதை உள்ளதென்றும், இல்லாததை இல்லையென்றும் சொல்லுங்கள்.

துன்பத்தில் ஜெபம்

13 உங்களில் ஒருவன் துன்பப்பட்டால் ஜெபம் செய்யவேண்டும்; ஒருவன்

மகிழ்ச்சியாக இருந்தால் சங்கீதம் பாடவேண்டும்.

14 உங்களில் ஒருவன் வியாதிப்பட்டால், அவன் சபையின் மூப்பர்களை வரவழைக்கவேண்டும்; அவர்கள் கர்த்தருடைய நாமத்தினாலே அவனுக்கு எண்ணெய் பூசி, அவனுக்காக ஜெபம் செய்யவேண்டும்.

15 அப்பொழுது விசுவாசமுள்ள ஜெபம் நோயாளியை குணமாக்கும்; கர்த்தர் அவனை எழுப்புவார்; அவன் பாவம் செய்திருந்தால் அது அவனுக்கு மன்னிக்கப்படும்.

16 நீங்கள் குணமடையும்படிக்கு, உங்களுடைய குற்றங்களை ஒருவருக்கொருவர் அறிக்கையிட்டு, ஒருவருக்காக ஒருவர் ஜெபம்செய்யுங்கள். நீதிமான் செய்யும் ஊக்கமான வேண்டுகூல் மிகவும் பெலனுள்ளதாக இருக்கிறது.

17 எலியா என்பவன் நம்மைப்போலப் பாடுள்ள மனிதனாகயிருந்தும், மழைபெய்யாதபடிக்குக் கருத்தாக ஜெபம்செய்தான், அப்பொழுது மூன்று வருடங்களும் ஆறு மாதங்களும் பூமியின்மேல் மழைபெய்யவில்லை.

18 மறுபடியும் ஜெபம்செய்தான், அப்பொழுது வானம் மழையைப் பொழிந்தது, பூமி தன் கணியைத் தந்தது.

19 சகோதரர்களே, உங்களில் ஒருவன் சத்தியத்தைவிட்டு விலகி

மோசம்போகும்போது, மற்றொருவன்
அவனைத் திரும்ப வழிநடத்தினால்,
²⁰ தவறான வழியிலிருந்து பாவியைத்
திருப்புகிறவன் ஒரு ஆத்துமாவை
மரணத்திலிருந்து இரட்சித்து, அநேக
பாவங்களை மூடுவானென்று
அறிந்துகொள்ளட்டும்.

**இண்டியன் ரிவைஸ்டு வெர்ஸன் (IRV) -
தமிழ்
The Indian Revised Version Holy Bible in the Tamil
language of India**

copyright © 2017, 2019 Bridge Connectivity Solutions

Language: தமிழ் (Tamil)

Translation by: Bridge Connectivity Solutions

Contributor: Bridge Connectivity Solutions Pvt. Ltd.

This translation is made available to you under the terms of the Creative Commons Attribution Share-Alike license 4.0.

You have permission to share and redistribute this Bible translation in any format and to make reasonable revisions and adaptations of this translation, provided that:

You include the above copyright and source information.

If you make any changes to the text, you must indicate that you did so in a way that makes it clear that the original licensor is not necessarily endorsing your changes.

If you redistribute this text, you must distribute your contributions under the same license as the original.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

Note that in addition to the rules above, revising and adapting God's Word involves a great responsibility to be true to God's Word. See Revelation 22:18-19.

2023-04-19

PDF generated using Haiola and XeLaTeX on 18 Apr 2025 from source files dated 19 Apr 2023

3a0fb119-8b83-5122-8f97-ecde66939145